

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsaḥasrē

॥ *nirvēdapaddhatiḥ ēkatrimśī* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ *nirvēdapaddhatiḥ ēkaṭriṃśī* ॥

śrīmān vēṅkaṭanāthāryaḥ kavitarḱikakēsarī |

vēdāntācāryavaryō mē sannidhattāṃ sadā hṛdi ॥

prapadyē pādukāṃ dēvīm

paravidyāmiva svayam |

yāmarpayati dīnānāṃ

dayamānō jagadguruḥ ॥ 31.1 ॥

api janmani pādukē ! parasmin

anaghaiḥ karmabhirīdṛśō bhavēyam |

ya imē vinayēna raṅgabhartuḥ

samayē tvāṃ padayōḥ samarpayanti ॥ 31.2 ॥

parivartayitā pitāmahādīn

tvamivānantamasau vahatyanēhā |

adhunā'pi na śauripādukē ! tvām

anaghāmbanamabhyupaiti cittam ॥ 31.3 ॥

kamalādhyuṣitē nidhau nirīhē

sulabhē tiṣṭhati raṅgakōśamadhyē |

tvayi tatpratīlambhanē sthitāyāṃ

paramanvicchati pādukē ! manō mē ॥ 31.4 ॥

yadyapyahaṃ taraḷadhīstava na smarēyaṃ
 na smartumarhati kathaṃ bhavatī svayaṃ mē |
 vatsē vihārakutukaṃ kalayatyavasthā
 kā nāma kēśavapadāvani ! vatsalāyāḥ || 31.5 ||

mātarmukundakarūṇāmapi nihnuvānāt
 kiṃ vā paraṃ kimapi kilbiṣatō madīyāt |
 gādhaṃ grhītacaraṇāgamanāpadēśāt
 tatprēraṇapraṇayinī tava cēna līlā || 31.6 ||

kṣībā'si kāñcanapadāvani ! kaiṭabhārēḥ
 pādāravindamakarandaniṣēvaṇēna |
 dēvi ! tvadantikajuṣaḥ kathamanyathā mē
 dīnākṣarāṇi na śrṇōṣi dayādhikā tvam || 31.7 ||

māstavadarpitabharasya mukundapādē
 bhadrētarāṇi yadi nāma bhavanti bhūyaḥ |
 kīrtiḥ prapannaparirakṣaṇadīkṣitāyāḥ
 kiṃ na trapēta tava kāñcanapādarakṣē ! || 31.8 ||

dauvārikadvirasanaḥprabalāntarāyāiḥ
 dūyē padāvani ! durādhyabilapravēśaiḥ |
 tadraṅgadhāmanirapāyadhanōttarāyāṃ
 tvayyēva viśramaya maṅkṣu manōrathaṃ mē || 31.9 ||

vyāmuhyatāṃ trividhatāpamayē nidāghē
 māyāviśēṣajanitāsu marīcikāsu |
 saṃsprṣṭaśauricaraṇā caraṇāvani ! tvam
 sthēyā svayaṃ bhavasi naścaramē pumarthē || 31.10 ||

acchēdyayā viṣayavāgurayā nibaddhān
 dīnān janārdanapadāvani ! satpathasthā |
 prāyaḥ kramēṇa bhavatī pariḡṛhya mauḷau
 kālēna mōcayati naḥ kṛpayā sanāthā || 31.11 ||

saṃvāhikā caraṇayōrmaṇipādarakṣē !
 dēvasya raṅgavasatērdaitā nanu tvam |
 kastvāṃ nivārayitumarhati yōjayantīm
 mātah ! svayaṃ guṇagaṇēṣu mamāparādhān || 31.12 ||

kiṃ vā bhaviṣyati paraṃ kaluṣaikavṛttēḥ
 ētāvata'pyanupajātamanēhasā mē |
 ēkaṃ tadasti yadi paśyasi pādukē ! tē
 padmāsahāyapadapaṅkajabhōgasāmyam || 31.13 ||

vividhaviṣayacintāsanatātābhiściraṃ māṃ
 janitakaluṣamitthaṃ dēvi ! durvāsanābhiḥ |
 padasarasijayōstvaṃ pādukē raṅgabhartuḥ
 parimalaparivāhaiḥ pāvanairvāsayēthāḥ || 31.14 ||

śaraṇamadhigatastvāṃ śārṅgiṇaḥ pādarakṣē !
 sakṛdapi viniyuktaṃ tvatsaparyādhikārē |
 punarapi kathamēnaṃ hastamuttānayēyaṃ
 dhanamadamuditānāṃ mānavānāṃ samājē || 31.15 ||

yadi kimapi samīhē karma kartuṃ yathāvat
 pratipadamupajātaiḥ pratyavēyāṃ nimittaiḥ |
 avadhīrasi yadi tvaṃ tatra naimittikānāṃ
 śaraṇamiha na kiṃ mē śauripādāvani ! syāḥ || 31.16 ||

antarlīnairaghaparikarairāvilā cittavṛttiḥ

śabdādīnāṃ paravaśatayā durjayānīndriyāṇi |
viṣṇōḥ pādapraṇayini ! cirādasya mē duḥkhasindhōḥ
pāraṃ prāpyaṃ bhavati parayā vidyayā vā tvayā vā || 31.17 ||

gōmāyūnāṃ malayapavanē taskarāṇāṃ himāṃśau
durvṛttānāṃ sucaritamayē satpathē tvatsanāthē |
tattvajñānē taraḷamanasāṃ śārṅgiṇaḥ pādarakṣē !
nityōdvēgō bhavati niyatērīdrśī durvinītiḥ || 31.18 ||

kālē jantūn kaluṣakaraṇē kṣipramākārayantyāḥ
ghōraṃ nāhaṃ yamapariṣadō ghōṣamākaraṇayēyam |
śrīmadraṅgēśvaracaraṇayōrantaraṅgaiḥ prayuktaṃ
sēvāhvānaṃ sapadi śṛṇuyāṃ pādukāsēvakēti || 31.19 ||

pāṣāṇakalpamantē
paricitagautamaparigrahanyāyāt |
patipadaparicaraṇārhaṃ
pariṇamaya mukundapādarakṣiṇi ! mām || 31.20 ||

|| iti śrīkavitārkkikaśiṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāśahasrē nirvēdapaddhatiḥ ēkatrimśī ||

kavitārkkikaśiṃhāya kalyāṇaguṇaśālinē |
śrīmatē vēṅkaṭeśāya vēdāntaguravē namaḥ ||